



ERITREAN REVOLUTIONARY DEMOCRATIC FRONT

ደምዳሚ መግለጺ

ጌይ ስሩዕ ኣኼባ፡ ማእከላይ ሽማግሌ፡

ሰውራዊ ዲሞክራሲያዊ ግንባር ኤርትራ(ሰደግኤ)፡

ሳልሳይ ስሩዕ ኣኼባ ማ/ሽማግሌ ሰውራዊ ዲሞክራሲያዊ ግንባር ኤርትራ(ሰደግኤ) ካብ 25 ክሳብ 31 ነሓሴ 2015 ተኻይዱ።

ሳልሳይ ስሩዕ ኣኼባ ማ/ሽማግሌ ውድብና፡ ኣብ ፍሉይ ታሪኻዊ ኩነታት እዩ ተሰላሲሉ። ብሓደ ወገን፡ ፋሽስታዊ ስርዓት ህግደፍ፡ ኣብ ውሽጢ ሃገር ኣብ ልዕሊ ህዝብታት ኤርትራ ክፍጽሞ ዝጸንሑን ዘሎን ገደብ ዘይብሉ ግህሰት ሰብኣውን ዲሞክራሲያውን መሰላት፡ ብዓሚቕን ሰፊሕን መጽናዕቲ ተሰንዩ፡ ብጉጅለ መጽናዕቲ ሰብኣዊ መሰላት ኣብ ቅርዓት ዓለምና ዝተቐልጠሉ እዮን እዩ። ስለዝኾነ ድማ፡ ማሕበረ ሰብ ዓለም፡ ንግናይ ምስሊ ፋሽስታዊ ስርዓት ኢሳይያስ ኣጉሊሁ ክርኢ ዝበቕዓሉ እዩ፤ ህግደፍ ብዓቕሊ ጽበት ተወጢሩ፡ ብስነ ምግባር ዝገደሎም ወኪላቱን ዕሰባቱን፡ እቲ ኣብ ልዕሊ ህዝብታትና ዝለመዶ ግዕዙይን ዕዋላውን ባህርያት፡ ኣብ ጀነቫ ዓዲ ዲሞክራሲ ብግህዶ ከንጸባርቕ ዝተገደደሉ እዮን እዩ። ኣብ መላእ ዓለም ብሓፈሻ፡ ኣብ ኣውሮጳ፣ እስራኤል፣ ኣሜሪካን ዝተፈላለዩ ክልላት ኢትዮጵያን ድማ ብፍላይ፡ ብኣሽሓት ዝቐጸሩ ደለይቲ ለውጢ ኤርትራውያን፡ ማዕበላዊ ዝኾነ ደገፎም ብዓውታ፡ ንጉጅለ መጽናዕቲ ሰብኣዊ መሰላት ዘሰምዑሉ ታሪኻዊ እዮን እዩ ተሰላሲሉ።

እዚ ብብእዮኑ ዝምዕብል ዘሎ ቁጠዕ ህዝብታት ኤርትራ ብቐንዱ፡ ትዕዛብትን ግንዛብን ማሕበረሰብ ዓለምን ዓበይቲ መንግስታት ድማ ብካልኣይ ደረጃ ተደማሚሩ፡ ንፖለቲካዊ ስልጣን ፋሽስታዊ ስርዓት ኢሳይያስ/ህግደፍ ኣብ ጸቢብ ማሓንቐ እናቐርቀሮ ይኸይድ ምህላዉ፡ ድሙቓት ምልክታት ኣብ ንርእየሉ ዘሎና እዮን እዩ። ቦቲ ካልእ ወገን ድማ፡ ኣብ ህልውና ጩካን ስርዓት ኢሳይያስ/ህግደፍ፡ ኣብ ዝፈትወዎ ዓደም ቀሲኖም ምንባር ዝሰኣኑ ወገናትና፡ ብቐፍላይት ዝተታሓሓዙዎ ዘሰክፍ ጉዕዞ ስደት፡ ብሓደ ወገን፡ ኣብ ማእከላይ ባሕሪ ብሰንኪ ዝኣረጋ ጀሳቡን ሓያል ማዕበልን ብተደጋጋሚ እናጠሓሉ ሂወቶም ዝቐዘፈሉ፡ ቦቲ ካልእ ድማ፡ ስደተኛታት ኤርትራውያንን ኢትዮጵያውያንን ብግብረ ሽብርታዊ ጉጅለ ዳዕሽ (ኣይ-ኤስ-ኤል) ኣብ ሊብያ ብትሕዞ ብካራን ጥይትን ብግፍዓዊ ኣገባብ ዝተጨፍጨፉሉ ዘሕዝን ኩነታት እዩ።

ጌይ-ስሩዕ ኣኼባ ማ/ሽማግሌ ብቐዳምነት ሰሪዑ ብሰፊሑን ብዕምቐትን ዝዘተየሉ ኣርእስቲ፡ ህሉው ኩነታት ሃገርና እዩ። ኣብ ክሊኪ ኣርእስቲዚ፡ ኩነታት፡ ፋሽስታዊ ስርዓት ህግደፍ፣ ህዝብታትናን ሓይልታት ተቐውሞ ብሓፈሻ፡ ኤርትራዊ ሃገራዊ ባይቶ ንዲሞክራሲያዊ ለውጢ ድማ ብፍላይ ብዝርዝር ዘተየ። ፋሽስታዊ ስርዓት ህግደፍ፡ ፈላሊኻ ናይ ምግዛእ ስልቲ ተኸቲሉ፡ ሓድነት ህዝብታትና ብምልሕላሕ ዕድመ ስልጣን ንምንቐሕ ክሰርሕ ምጽንሑን ምህላዉን ተመልከተ። ኣብ ዝተፈላለዩ እዮናት ንዝተፈላለዩ ሃይማኖታት ኣመንትን መራሕትን እናኣሰረ፣ እናቐንጸለን ደሃዮም እናጥፍአን ዝመጸ እዩ። ህግደፍ እንትርፊ ጉጅላዊ ስልጣን ዘመደይ ዝብሎ ብሂር፣ ሃይማኖት፣ ኣውራጃ ይኹን ቁሽት ዘይብሉ፡ ድሑር ስምዒታት ህዝብታትና ዝምዘምዝ እዩ። ናይ ህዝብታትና ማ/ቁጠባዊ መነባብሮ፡ ካብ እዮን ናብ እዮን ክናጋዕ ብምግባር፡ ኣድለይቲ ናይ ማይ፣ መብራህትን መሰረታዊ ሃላኻትን ቀረባት ርኡይ ሕጽረታት ብምፍጣር፡ ካብ ዕለታዊ ሸገርገርን ዓቕሊ ምጽባብን ከይወጹ ብመደብ ይሰርሕ ምህላዉ ተገንዘበ። ምስ ፖለቲካዊ ስልጣን ብዝተታሓሓዘ፡ ንላዕሊዎት ሹሞኛታቱን እሙናት ልኡኻቱንን ምሕረት ዘይፈልጥ፡ ንህዝቢ ካብ ምድሃኹን ሃሕሃሕ ክብል ካብ ምግባርን ንድሕሪት ከምዘይብል ብተግባር ዘመስከረዮ። ንፖለቲካዊ ስልጣን ቀንዲ ሓደጋ እዩ ዝበሎ ኣብዝሓ ካብ ህዝብታት ኤርትራ፡ ዓቕሉ ብምጽባብ፡ ፋሕፋሕ እናበለ ዘርሞ-ዘርሞ ክጠፍእ ይድርኽ ምህላዉ ኣስተውዓለ። ምድኻምን ምፍራስን ናይዚ ህዝቢዚ ከም ጽቡቕ ዕድል ተጠቐሞም ጸቢብ ናይ ስልጣን ሒሳባቶም ከማልኡ ዝህንጠዉ ጉጅለታት ምህላዎም ድማ፡ ብኣንክሮ ተመልከተ። እዚ ሰራም ስልቲዚ ኣብ ሓድነትን መጻኢ ዕድል ሃገርናን ህዝብታትናን ከበድ

ሓደጋ ዘዕርፍ ብምጃኑ፡ ደለይቲ ለውጢ ህዝብታትናን ዲሞክራሲያውያን ሓይልታቱን ብቱኸረት ክከታተሉዎን ብዘይምሕረት ክምክቱዎን ኣዘኻከረ። ብሩህ መጻኢ ዕድል ሃገርናን ህዝብታትናን ኣብ ሙሉእ መሰልን ማዕርነትን ዝተመስረተ ፍቶታዊ ዲሞክራሲያዊ ሓድነትንምበር፡ ህግደፍ ዝኸተሎ ዘሎ ፈላጊኻ ናይ ምግዛእ ስልቲ ወይ ድማ፡ ካልእ መልክዕ ዝሓዘ ድሑርን ጸቢብን ሒሳባት ብምኸታል ከምዘይኮነ ኣረጋገጸ።

ማ/ሸማግለ ውድብና፡ ርእሰ ፋሽስት ኢሳይያስ፡ ን15 ንዓመታት ኣብ ከብሒ ዓሺጉዎ ዝጸንሐ ስማዊ ቅዋም 97 ሞይቱ እዩ ኢሉ ከምዝአወጀ ኣረጋገጸ። መስርሕ ምንዳፍ ቅዋም ከምዝተጀመረን ህዝቢ ሓሳባቱ ነታ ዘይፈልግ ኣካል ክልእኽ ብኣሸካዕላል ተገሊጹሉ ምህላዉ ተመልከተ። ንልዕሊ 20 ዓመታት መንግስታዊ ስልጣን ብሒቱ፡ ብዘይ ሃገራዊ ቅዋም ህዝብን ሃገርን ንሓደጋ ብርሰት ዘቃልዐ ጉጅሎ፡ ብሕሰም እርጋን ተዳኺሙ ሎሚ ሞተ ጸባሕ ሞተ እናተባህለ ስርዓተ ቀብሩ ክፍጸም ትጽቢት ኣብ ዝግበረሉ እዋን፡ ብዛዕባ ምጅማር ምንዳፍ ቅዋም ክእምት ምፍታኑ፡ ብህዝብታትና ተቐባልነት ዘይብሉ፡ ካብ ዲፕሎማሲያ መዓላ ሓለፉ፡ ጣቋ ዘይርከበ ሕሳር ፖሎቲካዊ ጸወታ ምጃኑ ኣሰሚሩሉ ሓለፈ። ብጨካን ኣገዛዝኣ ህግደፍ ሰኪሑ መዋጽኦ ትኾኖ ባብ ንዝደሊ ህዝቢ፡ ኣብ ዕንክሊል ንምሸማሙ ዝዓለመ ሸርሒ ብዘይምሕረት ክቃለዕ ወሰነ።

ማ/ሸማግለ ውድብና፡ እቲ ካብ ህዝብታትናን ማሕበረ ሰብ ዓለምን ከም ሕሱም እናተነጸለ ዝኸይድ ዘሎ ፋሽስታዊ ስርዓት ኢሳይያስ፡ ኣብ ፖሎቲካዊ ስልጣኑ ዘንጸላሉ ዘሎ ሓደጋ መኣዘኑ ንምስሓት፡ ናይ ሓምሳታት ታሪኽ ንቕድሚት ኣምጸኡ፡ ልኣላውነትን ነጻነትን ሃገርና፡ ብግዳማውያን ሓይልታት ዳግም ኣብ ሓደጋ ዝወድቀሉ ኩነታት ከምዝተፈጠረ ኣምሲሉ ብሕቡእን ብቕሉዕን ተዋፊሩሉ ምህላዉ ተመልከተ። ፋሽስታዊ ስርዓት ህግደፍ ካብ ጸቢብ ጉጅላዊ ረብሓኡ ወጻኢ፡ ጠበቓ ልኣላውነትን ነጻነትን ኤርትራ ኮይኑ ክርእ ብቕዓት ዘይብሉ፡ ምስ ጸረ ነጻነትናን ልኣላውነትናን ጉጅላታት እናተሻረኸ ጸላእቲ ዘብዝሓልና፡ ህዝብን ሃገርን ናብ ብርሰትን ምብትታንን ዝኖቅት ዘሎ ብሕታዊ ጸላኢናምበር፡ ካልእ ጸላኢ ከምዘይብልና ዘረጋገጸ ማ/ሸማግለ ውድብና፡ ዓቕምታት ህዝብታትናን ሓይልታት ዲሞክራሲያዊ ለውጥን ተወሃሂዱ ብቐዳምነት ኣብ ምውጋድ ፋሽስታዊ ስርዓት ህግደፍ ከቕንዕ ጸወዐ።

ፋሽስታዊ ስርዓት ኢሳይያስ፡ መቐጸልታቲ ምስ ኣልሸባብ ወጊኑ ኣብ ሶማሊያ ዝገበሮ ኢድ ምትእትታው፡ ኣብዚ እዋንዚ ድማ፡ ልኡኽ ኢራን ኮይኑ፡ ንሓይልታት ሑቲ ብምድጋፍ ኣብ ውሽጣዊ ጉዳይ የመን፡ ኢዱ ከእቱ ከምዝጸንሐ ብሰፊሑ ክሕመ ጸኒሑ እዩ። ንዝቐረበሉ ክሲ ብቐጽበት ብምኸሓድ፡ ተገልቢጡ ምስቲ ስዑድያ ትመርሖ ናይ ሃገራት ኣዕራብ ወታዕራዊ ጥምረት፡ ብወታዕራዊ ሓይሊ ክደጋገፍን፡ ነፈርቲ ውግእ ካብ ዓሰብ እናበረራ፡ ኣብ ልዕሊ ሓይልታት ሑቲ ደብዳብ ከካይዳ ከምዝፈቐደ ተረጋገጹ ኣሎ። ማ/ሸማግለ ውድብና፡ ርእሰ ፋሽስት ኢሳይያስ፡ ኣብ ውሽጣዊ ጉዳይ የመን ዝገብሮ ዘሎ ኢድ ምትእትታው ብትሪ ኮነ። እዚ ኢድ ምትእትታውዚ ብጸቢብ ረብሓታት ኢሳይያስን ጉጅልኡን ዝተቐነደ፡ ንህዝብታት ኤርትራ ፈጸሙ ዘይውክል ምጃኑ ኣረጋገጸ። ጉዳይ ሃገረ የመን፡ ንህዝብታት የመንን ፖሎቲካዊ ሓይልታቶም ብቐንዱ ዝምልከት ምጃኑ ብምእማን፡ ናይ ዞባና መንግስታትን ህዝብታትን ይኹን ማሕበረ ሰብ ዓለም፡ የመናውያን ውሽጣዊ ጉዳዮም ብዘተን ሰላማውን ኣገባብን ክፈትሑ ክድርኹን ክተሓጋዝምን ጸወዐ።

ማእከላይ ሸማግለ ሰደግኤ፡ ፍሉይ ቱኸረትን እኹል ጊዜን ሂቡ ዝዘተየሉ ኣርእስቲ ህሉው ኩነታት ኤርትራዊ ሃገራዊ ባይቶ እዩ። ፖሎቲካዊ ቅልውላው ኤሃባደሊ፡ ኣብ ድሮ 1ይ-ሃገራዊ ጉባኤ ሃዋሳ ዝተቐልቀለን ኣብ መስርሕ ጉባኤ ድማ ጎሊሁ ዝተራእየን መፍትሒ ከይተገበረሉ ተዓብዒቡ ዝሰገረ ምጃኑ ዘስተውዓለ ማ/ሸማግለ፡ ናይቲ በብእዋኑ እናኸፍኣን እናዓምቐን ዝመጸ፡ ኣብዚ ሎሚ ዘሎናዮ ደውታ ክንወድቕ ቀንዲ ጠንቂ ዝኾነ ድማ፡ ፖሎቲካዊ ውድባት ምጃኖም ይኣምን። እንተኾነ ግን፡ ኩሎም ፖሎቲካዊ ውድባት ኣብ ምዕራቕ ውሽጣዊ ቅልውላው ባይቶ ማዕረ ብጽሒት ኣሎዎም ኢሉ ከምዘይርእኡ ኣነጸረ። ኣብ ደምበ ተቓውሞና ከም ውድባት ካብ ኣበርክቶኣም ንላዕሊ ነብሶም ኣግዚፎም ዝርእዩ፡ ዘቐሙዎ ግንባር ካብ ቅኑዕ ራእይ ወጻኢ ዓብላሊ ክኸውን ዝደልዩ፡ ቅድሚ ድሕነት ሃገርን ህዝብን፡ ውልቃውን ጉጅላውን ስልጣናም ዘቐድሙ ነባራትን ዓባይትን ኢና ዝብሉ ውሱናት መራሕቲ፡ ናይቲ ሃገራዊ ባይቶ ዝሓልፎ ዘሎ ሱር ዝሰደደ ሕሰም ቀንዲ ተሓተቲ ኢዮም ኢሉ ከምዝኣምን ኣቐመጠ።

ኤሃባደሊ ካብ ዝኣተዎ ዓሚቕ ቅልውላው ብህጹጽ ኣኼባ ሃገራዊ ባይቶ ንምፍዋሱ ዝተገበረ ጸዕሪ፡ እዞም ኣብ ላዕሊ ዝተጠቐሱ ላዕለዎት መራሕቲ ብዘዋደዱ ስልቲ፡ ብኣሰናዳዊት ሸማግለ ኣቢሎም፡ ብትሕዝቶ ንሰላማውን ልዙብን ምይይጥ ፈጸሙ ዘይዕድም ፈላላዩ ንድፊ ብምድላው፣ ንጹራት ሕጋዊ ኣሰራርሓታትን ዝተበጸሑ ስምምዓትን ብርእዮ ክጠሓሱ ብምድራኹ፡ ጸቢብ ሒሳባቶም ከማልኡ ብምፍታፍም፡ ኣብ ሞንጎ ፖሎቲካዊ ውድባትን ካልኣት መሻርኹትን ዘይምትእምማንን ወጥርን ብዝኸፍኣ ክዓሙቕ ብምግባር፡ 2ይ ሃገራዊ ጉባኤ ኣብ ዝተተለመሉ እዋን ከይትግበር ከምዝተዓንቀፈ ገምገመ። ማእከላይ ሸማግለ ሰደግኤ ኣብ ዘካየዱ ገምጋም፡

ፈጻሚት ቤት-ጽሕፈት ባይቶ፣ በብእዋኑ ምስ መራሕትን ወክልትን ፖሎቲካዊ ውድባት እናተማኸረ። 2ይ ሃገራዊ ጉባኤ ብሓባራዊ ጸዕርን ምትእምማንን ክንኣትዎ ዘካየደ ስራሓት ምስጋንኡ ገለጸ። በቲ ካልእ መዳይ፣ ኣብ ጉዕዞኡ ዘርኣዮም ሕጽረታትን ድኽመታትን ብቐጅ ትምህርቲ ክውሰደሎም ዝግባእ ምኃኑ ኣመልከተ። ሃገራዊ ባይቶና ካብ ኣትዮዎ ዘሎ ዓሚቕ ፖሎቲካዊ ቅልውላው ተናገሩ ሓባራዊ መቃለሲ ጽላልና ክኸውን፣ ናይ ዝሓለፉ ከባቢ ኣርባዕተ ዓመታት ጉዕዞኡ ብዕምቆት ክግምገምን፣ ኣብ ክሊ ንኡስ መደብ ዕዮ ተኸባቢርና ክንቃለስ እንክእለሉ ኩነታት ክፍጠር ይህልዎ ኢሉ ከምዝኣምን ኣረጋገጸ። ኣብዚ ሰረተ እምነትዚ ሙርኩስ ብምግባር፣ ንህሉው ቅልውላው ባይቶ ብዝምልከት፣ ብደረጃ ሓሙሽተ ውድባት ዝወጸ ሓባራዊ መግለጺ፣ ልባዊ ደገፉ ገለጸ። ፖሎቲካዊ ቅልውላው ባይቶና ዘላቂ መፍትሒ ክናደየሉ ዝተጀመረ ዝተወሃሃደ ጸዕሪ ሓሙሽተ ፖሎቲካዊ ውድባት ተጠናኺሩ ክቕጽል ኣወንታዊ ተርኡ ክጻወት ወሰነ።

ማእከላይ ሽማግሌ ውድብና፣ ኣብ ህሉው ዝምድናታት ሓይልታት ተቃውሞ ኤርትራ ኣመልኪቱ ኣብ ዘካየደ ዓሚቕ ምይይጥ፣ እቶም ብትምክሕትን ጽባትን ዝልለዩ ሽነኻት፣ ንፍሉይ ርእይቶ ዘለዎም ፖሎቲካዊ ሓይልታት፣ ብምግላልን ብምንጻልን ንምድኻምም ዝዓለመ፣ ጊዜ ዝሓለፎ፣ ንመሰረታዊ ዲሞክራሲያዊ መትከላት ዝጸረር ኣንፈት ተኸቲሎም ክኸዱ ይፍትኑ ምህላምም ተመልከተ። ኣብ ፖሎቲካዊ ዕላምኣምን ኣብ ወሳንነት ህዝብታትናን ዱልዱል እምነት ዝጎድሎም፣ ንቕሓት ህዝቢ ብምጉታም ልዕልነቶም ከረጋግጹ ዝህንጠዉ ወገናት፣ ዝሓዙዎ ኣግላሊ ኣንፈት ብልዙብን ዲሞክራሲያውን ኣገባብ ክቃለሶ ወሰነ። ማእከላይ ሽማግሌ ውድብና፣ ንፖሎቲካዊ ውሳኔታት 6ይ-ውድባዊ ጉባኤኡ ሙርኩስ ብምግባር፣ ምስ ኩሎም ፖሎቲካዊ ሓይልታት ኤርትራ፣ ኣብ ቅኑዕ ናይ ሓድነትን ምሕዝነትን መርህታት ተሰሪቱ፣ በብደረጃኡ ሓቢሩ ክቃለስ ዘለዎ ድልውነት ደገሙ ኣረጋገጸ።

ማእከላይ ሽማግሌ ውድብና፣ ህሉው ኩነታት ቃልሲ መንእሰያት ኤርትራ ግቡእ ኣትኩርት ሂቡ ዘተየሉ። መንእሰያትና በብእዋኑ ኣንጻር ፋሽስታዊ ስርዓት ህግደፍ ዘካይዱዎ ዘሎዉ ውዑይን ተባዕን ቃልሲ እናድነቑ፣ ንሓድነቶምን ውደብኣምን ዝጸብኡ መሰናኸላት እናጠሓሱ ኣብ ብልሒ ጫፍ ዲሞክራሲያዊ ቃልስና ተሰሊፎም ናይ ለውጢ ሞተር ክኾኑ ጸውዑ። ኣብ መስርሕ ዲሞክራሲያዊ ተጋድሎና፣ መንእሰያት ዝሰረቱ ሕኑን ፖሎቲካዊ ምንቅስቃስን፣ ሰፊሕ ሃገር ለኽ ማሕበር መንእሰያትን ምምስራት፣ ኣብ ሕድሕዶም ተመላላእትን ተመጋገብትን ምኃናም ተገንዚቦም፣ ነቲ ዓቕምታቶም ንምልማስ ዝዓለመ፣ ብቐንዱ ካብ ፋሽስታዊ ስርዓት ህግደፍ ዝውርወርም ዘሎ ናይ ተጸብኦ ብልሕን ናይ ካልኣትን፣ ብጥሙር መኸተ ክስዕሩም ከምዝግባእ ኣጽንኦት ሂቡ ኣዘኻኸረ። ውድብና ሰደግኤ ከም ወትሩ ንሕኑንን ዝተወደበን ቃልሲ መንእሰያት ኤርትራ ደገፉ ከምዝቕጽል ኣረጋገጸ።

ማእከላይ ሽማግሌ ሰደግኤ፣ ንዞባውን ከባብያውን ኩነታት ኣመልኪቱ ኣብ ዘካየደ ሓፈሻዊ ገምጋም፣ ብቐንዱ ዘትኮረሉ፣ ነቲ ብዳዕሽ (ISIS) ኣብ ማእከላይ ምብራቕ ይኹን ሰሜን ኣፍሪቃ ዝፍጸም ዘሎ ግብረ ሽበራዊ ምንቅስቃስ፣ ንዓለምና ብሓፈሻ፣ ንከባቢና ድማ ብፍላይ ዘለዎ ጽልዋ ዝምልከት እዩ። ናይ ዳዕሽ ግብረ ሽበራዊ ምንቅስቃስ፣ ዓለማዊ ምትእስሳር ከምዘለዎ ዝተረደኦ ማ/ሽማግሌ፣ ጽልውኡ ንምስፋሕን መሓውራቱ ንምዝርጋሕን ዘካይደም ምንቅስቃሳት፣ መልክዓቶም ይኹን ዝኸተሉዎ ስልቲታት ከም ዝፈላላ ብምግንዛብ፣ ንቐሕ መኸተ ደለይቲ ሰላምን ዲሞክራሲን ህዝብታት ዓለም ብዓብይኡ ከምዝሓትት ኣረጋገጸ። እዚ ኣብ ዞባ ማ/ምብራቕ ዝንቀሳቐስ ዘሎ ግብረ ሽበራዊ ጉጅለ፣ ናይ ቀረባ ሓደግኡ ንኩነታት ሃገርና ብኩሉ መዳይ ዝዳህሰሰ ማ/ሽማግሌ ውድብና፣ ናይ ህዝብታት ኤርትራ ንቐሕ መኸተ ክዛይድ ኣብ ምግባር፣ ናይ ዲሞክራሲያውያን ሓይልታት ኤርትራ ብቐጃትን ጽንዓትን ኣመራርሓ፣ ኣዝዩ ኣገዳሲ ምኃኑ ኣጽንኦት ሂቡ ኣዘኻኸረ።

ማ/ሽማግሌ ውድብና፣ ኣብ ሶማሊያ ዘላቂ ዘላም ንምርግጋጽ ብኣፍሪቃ ሕብረትን ማሕበረሰብ ዓለምን ዝካየዱ ዘለዉ ጸዕርታት ኣወንታዊ መዳዮም እናማዕበለ ይኸይድ ምህላዉ ዝተገንዘበ ኮይኑ፣ ብዝያዳ ተጠናኺሩ ክቕጽል ኣዘኻኸረ። ኣብ ደቡብ ሱዳን ዝተኸሰተ ዘሕዝን ፖሎቲካዊ ቅልውላው ንምፍታሕ ብኢጋድን ኣፍሪቃ ሕብረትን ከምኡውን ብሕቡራት መንግስታት ክካየድ ዝጸንሐ ጸዕሪ፣ ናይ መወዳእታ መዕለቢ ክረክብን፣ ህዝቢ ደቡብ ሱዳን ሰላምን ምርግጋእን ረኺቡ ኣብ ሃገሩ ቀሲኑ ክነብር፣ መንግስትን ተቃዋምትን ብዝበጽሑዎ ስምምዕ ተገዛኒቲ ክኾኑ ጸውዒቱ ኣመሓላለፈ።

ማ/ሽማግሌ ውድብና፣ ብኢህወደግ ዝምራሕ ዘሎ ዲሞክራሲያውን ልምዓታውን ጉዕዞ ኢትዮጵያ ኣመልኪቱ ተመያየጠ። ናይ ኢትዮጵያ ዲሞክራሲያውን ልምዓታውን መስርሕ፣ ኣብ ቅድሚኡ እናጋጠሙዎ ዝመጹ ብደሆታት፣ ንምስጋር ዝኸተሉዎ ኣንፈት፣ ንብዙሕነታዊ ክውንነት ዘለዎም ህዝብታትን ሃገራትን ብሓፈሻ፣ ንዓና ንኤርትራውያን ድማ ብፍላይ፣ ዓቢ ትምህርቲ ዝሕፈሶ ምኃኑ ተገንዘበ። ኢትዮጵያ ብጉዳይ ኣባይ ብዝምልከት ምስ ግብጽን ሱዳንን እናማዕበለቶ ትመጽእ ዘላ፣ ሓቢርካ ተጠቃሚ ናይ ምኃን ኣንፈት፣ ኣብ ዞባና

ዘተአማምን ሰላምን ስጡም ቁጠባዊ ምትእስሳርን አብ ምምዕባል አገዳሲ ተራ ከምዘለዎ እምነቱ አቐመጠ። ብመሪሕነት ኢህወደግ፣ 5ይ ዙር ሃገራውን ክልላውን ምርጫ ወክልቲ ህዝብታት፣ ብሰላማውን ዲሞክራሲያውን አገባብ ምዝሃሙ፣ ሞጎሱ ገለጸ። እዚ ተሞኩሮ'ዚ፣ ህዝብታት፣ ደሞክራሲያውን ሰብአውን መሰላቶም ብዘይ ምሽርራፍ እንተተረጋገጹሎም፣ ብሰላማዊ አገባብ፣ ይመርሓና ዝብሉዎ ሰልፊ ንምምራጽን፣ ብውጽኢቱ ምእዙዛት ክኾኑ ከምዘይጽገሙ ዘመልክት ምዃኑ ይኣምን። እዚ ክውንነት'ዚ ነቶም አብ ልዕሊ ህዝብታቶም ብክቱር ንዕቀት ዝሰኹሩ፣ "ንሕና ኢና ንፈልጠልካ ብምባል ባዕሎም ወዳእቲ ዝኾኑ ከም ፋሽስታዊ ስርዓት ህግደፍ ዝመሳሰሉ ናይ'ዚ ምዕቡል ዘበን ሓተላ፣ ዘሕምም ጽፍዒት ዘዕርፍ ምዃኑ አስመረሉ።

ማእከላይ ሽማግሌ ውድብና፣ መንግስትን ህዝብን ኢትዮጵያ ነቶም ብብእዋኑ ዓዶም ሓዲጎም ዝሰደዱ ዘለዉ ኤርትራውያን፣ ብሕውነታውን ሰብአውን ሓልዮት ተቐቢሎም መጽለሊ ብምሃብ፣ ንቆልዑት መንእሰያትን ተማሃሮ ስደተኛታት ካብ ዝተሓተ ደረጃ ክሳብ ዩኒቨርሲቲ ክማሃሩ ዕድል ብምክፋቶም፣ ልዑል ምስጋናኡ ይገልጽ። ንመጻኢ'ውን፣ ደገፎም ንዲሞክራሲያዊ ቃልሲ ህዝብታት ኤርትራ ኣጠናኺሮም ክቕጽሉ አተሓሳስቦ።

ማ/ሽማግሌ ሰደግኤ፣ ማሕበረ ሰብ ዓለም፣ ገበርቲ ሰናይ ማሕበራትን ዓበይቲ መንግስታትን፣ ንኩነታት ስደተኛታት ኤርትራውያን፣ ብቐረባ እናተኸታተሉ፣ አብ ዝተዓቕቡለን ሃገራት ሰብአዊ ሓልዮትን ክንክንን ክግበረሎምን፣ ፖሎቲካዊ ዑቕባ ናይ ምርካብ መሰሎም ክሕለወሎም ጸውዒቲ አቕረቦ።

ማ/ሽማግሌ ውድብና፣ ብፖሎቲካዊ ቤት-ጽሕፈት ዝቐረበሉ ዓመታዊ ጸብጻብ ውድባዊ መደባት፣ ብዕምቆትን ብስፍሓትን ገምገመ። ንአወንታዊ ጎድንታቱ ንምምዕባል ክዓዩ፣ ንዝተራእዩ ሕጽረታት ድማ፣ ንምእራም፣ አበርቲዑ ክጽዕት ወሰነ። ብምቕጻል ናይ ሓደ ዓመት መደባት ቤት-ጽሕፈታት ሓንጸጸ። ናብ 7ይ-ውድባዊ ጉባኤ ንምእታው ዘብቐዑና ቅድመ ምድላዋት፣ አብ ትሕቲ መምርሒታትን መደባትን ፖሎቲካዊ ቤት-ጽሕፈት ኮይኑ ክፍጸም ሓላፍነት አሸከመ። አብ መደምደምታ ካብ ውሽጡ ፖሎቲካዊ ቤት-ጽሕፈት ብምምራጽ አኹብኡ ዛዘመ።

ቅኑዕ መስመርን ሓፋሽን ሒዝና፣ ጽንኩር መድረኻት ብምስጋር ክንዕወት ኢና!!
ዝኸርን ክብርን ንጆጋኑ ሰማእታትና!!

ማእከላይ ሽማግሌ
ሰውራዊ ደሞክራሲያራዊ ግንባር ኤርትራ(ሰደግኤ)፣
01 መስከረም 2015.